

ಸಾಧ್ಯಾ ಕಾಳಾಚೊ ಇಕ್ರಾವೊ ಆಯ್ತಾರ್
18, ಜೂನ್ 2023

ಮೊಗಾಚ್ಯಾಂನೊ, ಸಾಧ್ಯಾ ಕಾಳಾಚ್ಯಾ ಇಕ್ರಾವ್ಯಾ ಆಯ್ತಾರಾ ಆಮಿ ಸರ್ವ್ ಏಕ್ ಕುಟಮ್ ಜಾವ್ನ್ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಸಾಂಗಾತಾ ಜಮ್ಲ್ಯಾಂವ್. ಆಯ್ಚಿ ದೇವ್‌ಸ್ತುತಿ ಆಮ್ಕಾಂ ಪೆಲ್ಯಾಚಿ ಜವಾಬ್ದಾರಿ ಘೆವ್ನ್ ಜೆಜುಚೊ ಪಾಟ್ಲಾವ್ ಕರುಂಕ್ ಆಪೊವ್ಣೆಂ ದಿತಾ. ಆಮಾ ಸರ್ವಾಂಕ್ ಪವಿತ್ರಸಭೆ ದ್ವಾರಿಂ ಆನಿ ವೈಯುಕ್ತಕ್ ರಿತಿನ್ ದೇವಾಚ್ಯಾ ಉತ್ರಾಂ ಪರ್ಮಾಣೆಂ ಆಮ್ಚ್ಯಾ ಗೊವ್ಚ್ಯಾಚೆ ಹುಕ್ಮೆಖಾಲ್ ಚಲುಂಕ್ ಜವಾಬ್ದಾರಿ ಆಸಾ. ಹೈ ಪರಿಂ ಆಮಿ ಆಮ್ಚಿ ಜಿಣಿ ಬಾಂದುನ್ ಹಾಡುಂಕ್ ಜಾಯ್ ಆಸ್ಚಿ ಕುರ್ಪಾ ಹ್ಯಾ ಮಿಸಾಚ್ಯಾ ಬಲಿದಾನಾ ವೆಳಿಂ ಮಾಗ್ಯಾಂ.

ದೇವಾಚ್ಯಾ ಉತ್ರಾಚಿ ಪರ್ಗಟ್ಣಿ:

ಪಯ್ಲೆಂ ವಾಚಪ್ : ನಿರ್ಗ. 19:2-6
ಅಂತರ್‌ಗೀತ್ : ಕೀರ್ತನ್ 99
ದುಸ್ರೆಂ ವಾಚಪ್ : ರೊಮಾ. 5:6-11
ಸುವಾರ್ತಾ : ಮಾತೆವ್ 9:36-10:8

ಮಿಸಾಚಿಂ ಗಿತಾಂ:

ಪ್ರವೇಶ್ : A 33
ಭೆಟೊವ್ಣಿ : C 44
ಕುಮ್ಗಾರ್ : D 69
ನಿರ್ಗಮನ್ : F 10

ಭಾವಾರ್ಥ್ಯಾಂಚಿಂ ಪ್ರಾರ್ಥನಾಂ:

ಯಾಜಕ್ : ಸರ್ಗಿಂಚ್ಯಾ ಬಾಪಾ ಲಾಗಿಂ ಆಮ್ಚಿಂ ಮಾಗ್ಣಿಂ ಆತಾಂ ಆಮಿ ಭೆಟವ್ನ್ ದಿವ್ಯಾಂ.

1. ಬಾಪಾ, ಆಮ್ಚ್ಯಾ ಪಾಪಾಸಾಯ್ಬಾಕ್, ಗೊವ್ಳಿಬಾಪಾಂಕ್, ಯಾಜಕಾಂಕ್ ಆನಿ ಸರ್ವ್ ಧಾರ್ಮಿಕ್ ಭಾವ್ಭಯ್ಣಿಂಕ್ ತುಜ್ಯಾ ಹಾತಾಂತ್ ಸಮರ್ಪಿತಾಂವ್. ಸದಾಂಚ್ ಸೆವೆ ದ್ವಾರಿಂ ಪೆಲ್ಯಾಚ್ಯೆ ಗರ್ಜೆಕ್ ಪಾವುಂಕ್ ಆನಿ ಖರೆಪಣಿಂ ಕ್ರಿಸ್ತಾಚೊ ಪಾಟ್ಲಾವ್ ಕರುಂಕ್ ಜಾಯ್ ಆಸ್ಲಿ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಜವಾಬ್: ಬಾಪಾ, ಆಮ್ಚೆಂ ಮಾಗ್ಣೆಂ ಆಯ್ಕ್.

2. ರಾಷ್ಟ್ರಾಚ್ಯಾ ಸರ್ವ್ ಫುಡಾರ್ಯಾಂನಿ ಬರಿ ದೇಖ್ ಪರ್ಜೆಕ್ ದಿಂವ್ಕ್ ಆನಿ ದೇಶಾಚ್ಯೆ ಅಭಿವೃದ್ಧಿ ಖಾತಿರ್ ಹೆರಾಂಚಿ ಜವಾಬ್ದಾರಿ ಘೆವ್ನ್ ಸಮರ್ಪಿತ್ ರಿತಿನ್ ವಾವ್ರ್ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

3. ಸರ್ವ್ ಫಿರ್ಗಜ್ ಕುಟ್ಮಾಚ್ಯಾ ಸಾಂದ್ಯಾಂನಿ ದೇವಾಚ್ಯಾ ಉತ್ರಾಚೆರ್ ಆಪ್ಲಿಂ ಕುಟ್ಮಾಂ ಬಾಂದುನ್ ಹಾಡುಂಕ್ ಆನಿ ಭಾವಾರ್ಥ್ಯಾಂಚಿಂ ಪಾಳ್ಣಿಂ ಜಾವ್ನ್ ಎಕಾಮೆಕಾ ಕುಮ್ಕೆಚೊ ಹಾತ್ ದಿವ್ನ್ ಪವಿತ್ರ ಸಭೆಚೆ ಜಿವಾಳ್ ಆನಿ ಕ್ರಿಯಾಳ್ ಸಾಂದೆ ಜಾವ್ನ್ ಕ್ರಿಸ್ತಾಕ್ ಪರ್ಗಟ್ ಕರ್ಚಿಂ ಹಾತೆರಾಂ ಜಾಯ್ ಕರ್ ಮ್ಹಣ್ ಮಾಗ್ತಾಂವ್.

4. ಯುವಜಣಾಂನಿ ಆನಿ ಭುರ್ಗ್ಯಾಂನಿ ಪೆಲ್ಯಾಚಿ ಗರ್ಜೆ ಸಮ್ಜುನ್ ತುಜೊ ಮೋಗ್ ಕರುಂಕ್, ದೇವ್‌ಭಿರಾಂತಿನ್ ಆನಿ ತುಜ್ಯಾ ಉತ್ರಾಂಚೆರ್ ತಾಂಚೆಂ ಜಿವಿತ್ ಬಾಂದುನ್ ಹಾಡುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

5. ಸಮೆಸ್ತ್ ಪಿಡೆಸ್ತಾಂಕ್ ಆನಿ ಪ್ರಾಯ್ವಂತಾಂಕ್ ತುಜೊ ಸಾಂಗಾತ್ ಲಾಬಯ್. ತಾಂಚ್ಯಾ ಕಷ್ಟಾಂತ್ ಭರ್ವಸೊ ಲಾಬಯ್ ಮ್ಹಣ್ ಮಾಗ್ತಾಂವ್.

6. ಹ್ಯಾ ಎವ್ಕರಿಸ್ತಾಚ್ಯಾ ಮೆಜಾ ಭೊಂವಾರಿಂ ಹಾಜಿರ್ ಆಸ್ಲ್ಲ್ಯಾ ಆಮಾ ಸರ್ವಾಂನಿ, ತುಜ್ಯಾ ಮಿಸಾಂವಾಂತ್ ವಾಂಟೆಲಿ ಜಾಂವ್ಕ್ ಆನಿ ಆಯ್ಚೊ ಸಂದೇಶ್ ಆಮ್ಚೆ ಜಿಣಿಯೆಂತ್ ರುತಾ ಕರುಂಕ್ ಕುರ್ಪಾ ದಿ ಮ್ಹಣ್ ಮಾಗ್ತಾಂವ್.

ಸಾಧ್ಯಾ ಕಾಳಾಚೊ ಇಕ್ರಾವೊ ಆಯ್ತಾರ್

ಪಯ್ಲಾ ವರ್ಸಾಕ್

ಪಯ್ಲೆಂ ವಾಚಪ್

ತುಮಿ ಮ್ಹಾಕಾ ಯಾಜಕೀ ರಾಜ್ವಟ್ ಆನಿ ಸಂಸ್ಕಾರ್ಲಿ ಪರ್ಜಾ ಜಾತಲ್ಯಾತ್

ನಿರ್ಗಮನ್ ಪುಸ್ತಕಾಂತ್ಲೆಂ ವಾಚಪ್

ನಿರ್ಗ. 19:2-6a

ರೆಫಿದಿಮಾ ಥಾವ್ನ್ ಭಾಯ್ರ್ ಸರುನ್ ಸಿನಾಯ್ಚ್ಯಾ ಅರಣ್ಯಾಂತ್ ಇಸ್ರಾಯೆಲ್ ಪರ್ಜಾ ಆಯ್ಲಿ ಆನಿ ಥಂಯ್ ತಾಂಣೆಂ ಪರ್ವತಾ ಮುಕಾರ್ ತಂಬು ಮಾರ್ಲೊ. ಮೊಯ್ಲೆ ಪರ್ವತಾ ವಯ್ರ್ ದೆವಾ ಸರ್ಶಿಂ ಗೆಲೊ ಆನಿ ಪರ್ವತಾ ಥಾವ್ನ್ ಸರ್ವೆಸ್ಪರಾನ್ ತಾಕಾ ಉಲೊ ಮಾರುನ್ ಮ್ಹಳೆಂ: “ತುವೆಂ ಹೆಂ ಜಾಕೊಬಾಚ್ಯಾ ಘರಾಣ್ಯಾಕ್ ಸಾಂಗುಂಕ್ ಜಾಯ್ ಆನಿ ಇಸ್ರಾಯೆಲಿತಾಂಕ್ ಪರ್ಗಟ್ ಕರುಂಕ್ ಜಾಯ್: ‘ಹಾಂವೆಂ ಎಜಿಪ್ತಾಕ್ ಕಿತೆಂ ಕೆಲೆಂ ಆನಿ ತುಮ್ಕಾಂ ಕಶೆಂ ಗರುಡಾಚ್ಯಾ ಪಾಕಾಟ್ಯಾಂ ವಯ್ರ್ ಬಸೊವ್ನ್ ಮ್ಹಜೆಶಿಂ ಹಾಡ್ಲಿಂ ಮ್ಹಣ್ ತುಮಿ ತುಮ್ಚ್ಯಾಚ್ ದೊಳ್ಯಾಂನಿ ದೆಕ್ಲಾಂ. ದೆಕುನ್ ಆತಾಂ ತುಮಿ ಮ್ಹಜೊ ತಾಳೊ ಆಯ್ಕಶಾತ್ ಜಾಲ್ಯಾರ್ ಆನಿ ಮ್ಹಜೊ ಸೊಲ್ಲೊ ಪಾಳ್ಯಾತ್ ಜಾಲ್ಯಾರ್, ತುಮಿ ಸರ್ವ್ ಲೊಕಾಂ ಮದೆಂ ಮ್ಹಜಿ ಆಸ್ತ್ ಜಾತಲ್ಯಾತ್, ಕಿತ್ಯಾಕ್ ಸಗ್ಳಿ ಪ್ರಥ್ವಿ ಮ್ಹಜಿ! ತುಮಿ ಮ್ಹಾಕಾ ಏಕ್ ಯಾಜಕಾಂಚೆಂ ರಾಜ್ ಆನಿ ಪವಿತ್ರ್ ರಾಷ್ಟ್ರ್ ಜಾತಲ್ಯಾತ್.”

— ದೆವಾಚೆಂ ಉತರ್ ಹೆಂ.

ಅಂತರ್ ಗೀತ್

ಕೀ. 99:2, 3, 5

ಶ್ಲೋಕ್: ಆಮಿ ತಾಚೊ ಲೋಕ್, ತಾಚ್ಯಾ ಹಿಂಡಾಚ್ಯೊ ಶೆಳಿಯೋ. ಕೀ. 99:3c

1. ಸಂತೊಸಾನ್ ಸರ್ವೆಸ್ಪರಾಕ್ ಜೈ, ಜೈ ಮ್ಹಣ್, ಏ ಪ್ರಥ್ವಿಯೇ,
ಉಲ್ಲಾಸಾನ್ ತಾಚಿ ಸೆವಾ ಕರ್,
ಸಂತೊಸಾಚಿಂ ಗಿತಾಂ ಗಾವುನ್ ಯೆ ತಾಚೆ ಸಮೊರ್.
2. ಸರ್ವೆಸ್ಪರ್ಚ್ ದೇವ್ ಮ್ಹಣ್ ಜಾಣಾ ಜಾಯಾ,
ತೊ ಆಮ್ಚೊ ರಚ್ಕಾರ್, ಆಮಿ ತಾಚೆಂ ಜಾವ್ನಾಸಾಂವ್,
ಆಮಿ ತಾಚೊ ಲೋಕ್, ತಾಚ್ಯಾ ಹಿಂಡಾಚ್ಯೊ ಶೆಳಿಯೋ.

3. ಆಮ್ನೋ ಸರ್ವೆಸ್ಪರ್ ಕಿತ್ನೊ ಬರೊ!
ತಾಚಿ ಕೃಪಾ ಯುಗ-ಯುಗಾಂತರಾಂಕ್.
ತಾಚೆಂ ವಿಶ್ವಾಸೀಪಣ್ ಸಂತತಿಚ್ಯೆ ಸಂತತೆಕ್ ಬಾಳ್ತಾ.

ದುಸ್ರೆಂ ವಾಚಪ್

ಆಪ್ಲ್ಯಾ ಪುತಾಚ್ಯಾ ಮೊರ್ನಾ ಮಾರಿಫತ್ ದೆವಾನ್ ಆಮ್ಕಾಂ ರಾಜಿ ಕರ್ನ್ ಘೆತ್ಲಾಂತ್ ಜಾಲ್ಯಾರ್ ಜಿವಂತ್ ಕ್ರಿಸ್ತಾ ಮಾರಿಫತ್ ಆನಿಕ್ಯೊ ಚಡ್ ವಿಶೇಸ್ ಥರಾನ್ ತಾರಣ್ ಜೊಡುಂಕ್ ಆಮಿ ಪಾವ್ತಲ್ಯಾಂವ್.

ಸಾಂ ಪಾವ್ಲ್ಯಾನ್ ರೊಮಾಗಾರಾಂಕ್ ಬರಯ್ಲಾಲ್ಲ್ಯಾ ಪತ್ರಾಂತ್ಲೆಂ ವಾಚಪ್

ರೊಮಾ. 5:6-11

ಭಾವಾಂ-ಭಯ್ಲಿಂನೋ,

ಕಿತ್ಯಾಕ್ ಆಮ್ಕಾಂ ಆನಿಕ್ಯೊ ಕಿತೆಂಚ್ ಕರುಂಕ್ ಸಕತ್ ನಾತ್ಲಲ್ಯಾ ಕಾಳಾರ್, ಕ್ರಿಸ್ತಾನ್ ತಾಚೊ ನೆಮ್ಲೊ ವೇಳ್ ಪಾವ್ತಚ್, ಖೊಟ್ಯಾಂ ಖಾತಿರ್ ಆಪ್ಲೊ ಜೀವ್ ದಿಲೊ. ಏಕ್ ವರ್ತ್ಯಾ ಮನ್ಯಾ ಪಾಸತ್ ಮೊರೊಂಕ್ ಕೊಣ್ಕೊಯೊ ಎಕ್ಲೊ ಮುಖಾರ್ ಸರ್ಲ್ಯಾರ್ಯೊ ಸರೊ. ಪುಣ್ ನಿತಿವಂತ್ ಮನ್ಯಾ ಪಾಸತ್ ಸಸಾರಾಯೆನ್ ಮೊರೊಂಕ್ ಕೊಣ್ ತೊ ತಯಾರ್? ಪುಣ್ ಆಮಿ ಪಾತ್ಕಿ ಆಸ್ಲಾಂವ್ ತೆದ್ನಾ ಕ್ರಿಸ್ತ್ ಆಮ್ಚೆ ಖಾತಿರ್ ಮೆಲೊ ಆನಿ ಹಾಚೆ ವರ್ವಿಂ ದೆವಾನ್ ಆಪುಣ್ ಕಿತ್ನೊ ಆಮ್ಚೊ ಮೋಗ್ ಕರ್ತಾ ತೆಂ ದಾಖೊವ್ನ್ ದಿಲೆಂ. ಕ್ರಿಸ್ತಾಚ್ಯಾ ರಗ್ತಾ ವರ್ವಿಂ ಆತಾಂ ಆಮಿ ನಿತಿವಂತ್ ಜಾಲ್ಯಾಂವ್; ತರ್ ತಾಚೆ ವರ್ವಿಂಚ್ ದೆವಾಚ್ಯಾ ಕ್ರೋದಾಂತ್ಲಿಯೊ ಆಮಿ ಖಂಡಿತ್ ಬಚಾವ್ ಜಾಂವ್ಕ್ ಪಾವ್ತಲ್ಯಾಂವ್. ಆಮಿ ತಾಚೆ ದುಸ್ಮಾನ್ ಆಸ್ತಾಂ, ಆಪ್ಲ್ಯಾ ಪುತಾಚ್ಯಾ ಮೊರ್ನಾ ಮಾರಿಫತ್ ದೆವಾನ್ ಆಮ್ಕಾಂ ರಾಜಿ ಕರ್ನ್ ಘೆತ್ಲಾಂತ್ ಜಾಲ್ಯಾರ್, ಆತಾಂ ತಾಚೆ ಈಷ್ಟ್ ಜಾಲ್ಲೆ ಆಮಿ ಜಿವಂತ್ ಕ್ರಿಸ್ತಾ ಮಾರಿಫತ್ ತಾಚೆ ಥಾವ್ನ್ ಆನಿಕ್ಯೊ ಚಡ್ ವಿಶೇಸ್ ಥರಾನ್ ತಾರಣ್ ಜೊಡ್ತಲ್ಯಾಂವ್. ತಿತ್ಲೆಂಚ್ ನ್ಹಯ್, ಸೊಮಿಯಾ ಜೆಜು ಕ್ರಿಸ್ತಾ ವರ್ವಿಂ ಆಮ್ಕಾಂ ರಾಜಿ ಕರ್ನ್ ಘೆತ್ಲಲ್ಯಾ ದೆವಾ ಥಂಯ್, ತ್ಯಾಚ್ ಕ್ರಿಸ್ತಾ ಉದೆಶಿಂ ಆಮಿ ಸಂತೊಸಾನ್ ಭರ್ಲ್ಯಾಂವ್. — ದೆವಾಚೆಂ ಉತರ್ ಹೆಂ.

ಉದ್ಕಾರ್

ಮಾರ್ಕ್ 1:15

ಸರ್ವೆಸ್ಪರಾಕ್ ಜೈ, ಜೈ!
ವೇಳ್ ಭರ್ತಿ ಜಾಲೊ, ದೆವಾಚೆಂ ರಾಜ್ಯ್ ಲಾಗಿಂ ಪಾವ್ಲಾಂ;
ಪಾತ್ಕಿ ಜಿಣಿ ಬದಲಾ, ಬರಿ ಖಬರ್ ಸತ್ಮಾನಾ.
ಸರ್ವೆಸ್ಪರಾಕ್ ಜೈ, ಜೈ!

ಶುಭ್‌ವಾರ್ತಾ

ಬಾರಾ ಜಣಾಂ ಶಿಸಾಂಕ್ ಲಾಗಿಂ ಕಲ್ಯಾ ಉಪ್ರಾಂತ್ ತಾಂಕಾಂ ಧಾಡ್ಲೆ

✠ ಮಾತೆವಾ ಪರ್ಮಾಣೆಂ ಜೆಜು ಕ್ರಿಸ್ತಾಚಿ ಶುಭ್‌ವಾರ್ತಾ ಮಾತೆ. 9:36—10:8

ಲೊಕಾಚೆ ಜಮೆ ಪಳೆವ್ನ್ ಜೆಜುಚೆಂ ಕಾಳಿಜ್ ಕಣ್ಣಾಳಾಯೆನ್ ಭರ್ಲೆಂ; ಕಿತ್ಯಾಕ್ ಗೊವ್ಳಿ ನಾತ್‌ಲ್ಲಾ ಬಕ್ರಾಂ ಬರಿ ತೆ ಘುಸ್ಪಡೊನ್ ಭಿಜುಡ್‌ಲೆ. ದೆಕುನ್ ಜೆಜು ಆಪ್ಲ್ಯಾ ಶಿಸಾಂ ಲಾಗಿಂ ಮ್ಹಣಾಲೊ: “ಪಿಕಾವಳ್ ಯಥೇಷ್ಟ್ ಆಸಾ, ಪುಣ್ ವಾವ್ರಾಡಿ ಧೊಡೆಚ್. ದೆಕುನ್ ಪಿಕಾಚ್ಯಾ ಧನಿಯಾಲಾಗಿಂ, ತಾಣೆಂ ಆಪ್ಲ್ಯಾ ಪಿಕಾಚ್ಯಾ ಶೆತಾಂತ್ ವಾವ್ರಾಡಿ ಧಾಡ್ಲ್ಯಾಕ್ ಮಾಗಾ.”

ಉಪ್ರಾಂತ್ ಜೆಜುನ್ ಆಪ್ಲ್ಯಾ ಬಾರಾ ಶಿಸಾಂಕ್ ಲಾಗಿಂ ಆಪಯ್ಲೆ ಆನಿ ದೆಂವ್ಚಾರ್ ಧಾಂವ್ಡಾಂವ್ಚೊ ಆನಿ ಸರ್ವ್ ರೋಗ್ ಆನಿ ಪಿಡಾಶಿಡಾ ಗೂಣ್ ಕರ್ಚೊ ಅಧಿಕಾರ್ ತಾಂಕಾಂ ದಿಲೊ. ತ್ಯಾ ಬಾರಾ ಧರ್ಮ್‌ದುತಾಂಚಿಂ ನಾಂವಾಂ ಹಿಂ: ಪಯ್ಲೊ ಸಿಮಾಂವ್ ಜಾಕಾ ಪೆದ್ರು ಮ್ಹಣ್ ಆಪಯ್ತಾತ್ ಆನಿ ತಾಚೊ ಭಾವ್, ಆಂದ್ರೆ. ಜೆಬೆದೆವಾಚೆ ಪೂತ್, ಜಾಕೊಬ್ ಆನಿ ಜುವಾಂವ್; ಫಿಲಿಪ್ ಆನಿ ಬಾರ್ತೊಲೊಮೆವ್; ತೊಮಾಸ್ ಆನಿ ಸುಂಕಾಗಾರ್ ಮಾತೆವ್; ಆಲ್ಪೆವಾಚೊ ಪೂತ್ ಜಾಕೊಬ್ ಆನಿ ಥಾದ್ದೆವ್, ದೇಶ್‌ಭಕ್ತ್ ಸಿಮಾಂವ್ ಆನಿ ಜೆಜುಕ್ ಘಾತಾನ್ ಪರಾಧೀನ್ ಕೆಲ್ಲೊ ಇಸ್ಕಾರಿಯೊತ್ ಜುದಾಸ್.

ಹ್ಯಾ ಬಾರಾ ಜಣಾಂಕ್ ಜೆಜುನ್ ಅಶೆ ನಿರ್ದೇಶ್ ದೀವ್ನ್ ಧಾಡ್ಲೆ: “ಅನ್ಯೆ ಜಾತಿಂಚ್ಯಾ ಗಾಂವಾಂಕ್ ವ್ಹರ್ತಾತ್ ತ್ಯೊ ವಾಟೊ ಧರಿನಾಕಾತ್ ಆನಿ ಸಾಮಾರಿಯಾಗಾರಾಂಚ್ಯಾ ಶಹರಾಂನಿ ಪ್ರವೇಸ್ ಜಾಯ್ನಾಕಾತ್. ಬಗರ್ ಇಸ್ರಾಯೆಲ್ ಕುಳಿಯೆಚ್ಯಾ ಚುಕೊನ್ ಗೆಲ್ಲಾ ಬಕ್ರಾಂ ಮಧೆಂ ವಚಾ. ವೆತಾನಾ ‘ಸರ್ಗಿಂಚೆಂ ರಾಜ್, ಲಾಗಿಂ ಪಾವ್ಲಾಂ’ ಮ್ಹಳ್ಳೊ ಸಂದೇಶ್ ಪಾಚಾರಿತ್ ವಚಾ. ಪಿಡೆಸ್ತಾಂಕ್ ಗೂಣ್ ಕರಾ, ಮೆಲ್ಹಾಂಕ್ ಜೀವ್ ಕರಾ, ಕೊಡ್ಕಾರಾಂಕ್ ನಿತಳ್ ಕರಾ, ದೆಂವ್ಚಾರ್ ಧಾಂವ್ಡಾಯಾ, ಪುಂಕ್ಯಾಕ್ ತುಮ್ಕಾಂ ಮೆಳ್ಕಾಂ, ಪುಂಕ್ಯಾಕ್ ತುಮಿ ದಿಯಾ.”

— ದೆವಾಚೆಂ ಉತರ್ ಹೆಂ.